

## یکساں نصاب تعلیم ---- چند قابل غور پہلو

حضرت مولانا محمد حنیف جالندھری مدظلہم

ناظم اعلیٰ وفاق المدارس العربیہ پاکستان

نئی حکومت کی تشکیل اور وزیر اعظم کی تقریر کے بعد یکساں نصاب تعلیم کا خوش نما نعرہ ایک مرتبہ پھر بلند ہوا ہے اور ہر جگہ اس حوالے سے بحث جاری ہے لیکن بد قسمتی سے بہت سے لوگ اس معاملے کی حقیقت، پس منظر، نتائج و مقاصد سے ہی ناواقف ہیں اور یکساں نصاب تعلیم کے نعرے کو غیر حقیقی تاظر میں دیکھ رہے ہیں۔ اس لیے یکساں نصاب تعلیم کے حوالے سے چند امور کو پیش نظر رکھنا ضروری ہے۔ ..... سب سے پہلی اور بنیادی چیز یہ ہے کہ ہمیں نصاب تعلیم و نظام تعلیم کی تشکیل اور اصلاح کے وقت اپنے دینی، ریاستی، ثقافتی اور معاشرتی ڈھانچے اور تقاضوں کو پیش نظر رکھنا ضروری ہے، ہمارا صرف ثقافتی اور معاشرتی ماحول ہی نہیں بلکہ کلمہ طیبہ کے نعرے اور اسلام کی بنیاد پر معرض وجود میں آنے والی ریاست اور اس کا آئین جس قسم کے نصاب تعلیم اور نظام تعلیم کا تقاضا کرتا ہے بد قسمتی سے آج تک ہم اپنی قوم کو وہ نصاب و نظام دینے سے قاصر رہے ہیں۔ اس لئے جب بھی نصاب میں کسی تبدیلی یا اصلاحات کی بات کی جائے گی تو اس میں اپنے دینی تقاضے، معاشرتی ضروریات، علاقائی ماحول اور دیگر تمام عوامل کو پیش نظر رکھنا از حد ضروری ہوگا۔ ۲..... نصاب و نظام کی اصلاح اور تشکیل دوسرا مرحلہ ہے، پہلا مرحلہ مقاصد و اہداف کا تعین ہے، مقاصد و اہداف کی روشنی میں نصاب و نظام کا خاکہ تشکیل دیا جاتا ہے، ہمارے ہاں بد قسمتی سے گزشتہ ستر برسوں کے دوران بارہا خوش نما نعرے لگائے جاتے رہے لیکن اہداف و مقاصد کے تعین کے بغیر بے سمت اور بے مقصد جدوجہد کبھی بھی نتیجہ خیز نہیں ہو سکتی، اس لئے اہداف و مقاصد کا تعین از حد ضروری ہے، اس کے ساتھ ساتھ جس سنجیدگی اور عزم کا تقاضا ہے وہ بھی ہر حکومت اور ہر حکمران میں ناپید رہی ہے، یہی وجہ ہے کہ ہر نئے دور حکومت میں لوگوں کو کسی لالیعنی اور بے مقصد بحث میں الجھا دیا جاتا ہے اور دور حکومت گزرنے کے بعد اندازہ ہوتا ہے کہ یہ سب محض وقتی گردوغبار اور شور شرابہ تھا جو وقت گزرنے کے ساتھ ہم گیا ہے۔

۳..... اس وقت جو بحث چل نکلی ہے اس کا رخ مدارس کے نصاب و نظام کی طرف ہے، جب کہ درحقیقت اس ملک

کے ہر گلی کوچے میں کئی کئی اسکول ہیں جن میں سے ہر ایک کا نصاب الگ، نظام الگ، یونیفارم الگ، فیس الگ، ضابطے اور قاعدے الگ اور ہر چیز ہی جدا ہے ایسے میں تمام توپوں کا رخ صرف دینی مدارس کی طرف کر دینا سراسر نا انصافی ہے۔

۴..... دینی مدارس نے ہمیشہ یہ پیشکش ہی نہیں کی بلکہ مطالبہ کیا ہے کہ مرحلہ وار یکساں نصابِ تعلیم اور نظامِ تعلیم رائج کیا جائے اور ابتدائی طور پر میٹرک تک پورے ملک میں ایک نصاب اور ایک نظام لایا جائے تاکہ پوری قوم یکسو ہو سکے، دینی مدارس کے تمام وفاق آج بھی نہ صرف اپنے موقف پر قائم ہیں بلکہ اکثر دینی مدارس میں قومی نصابِ تعلیم رائج ہے لیکن بد قسمتی سے ہمارے ہاں بات زیروے شروع نہیں کی جاتی جو غیر سنجیدگی کا نفاذ آغاز ہوتا ہے۔ اس وقت بھی یہ تاثر دیا جا رہا ہے جیسے یکساں نصابِ تعلیم کا شوشہ ہی مدارس کے نظام و نصاب کا حلیہ مسخ کرنے کے لئے چھوڑا گیا ہے۔

۵..... میٹرک یا زیادہ سے زیادہ انٹرنک یکساں نصاب و نظام کی ضرورت ہے اس کے بعد تو اسپیشلائزیشن کا مرحلہ ہے چنانچہ جو ججیاں، بچے ڈاکٹر بننا چاہتے ہیں وہ میڈیکل کالجز میں، جو دکلاء اور جج بننا چاہتے ہیں وہ لاء کالجز میں اور جو دینی خدمات کی بنیادی اور اہم ترین ذمہ داری نبھانا چاہتے ہیں وہ مدارس دینیہ کا رخ کرتے ہیں، آج تک کسی نے لاء کالجز سے ڈاکٹر اور میڈیکل کالجز سے دکلاء تیار کرنے کا مطالبہ نہیں کیا لیکن بد قسمتی سے دینی مدارس سے ہمیشہ یہ غیر معقول مطالبہ کیا جاتا ہے اور ستم یہ کہ ایسا مطالبہ کرنے والوں کو داد دینے والوں کی بھی ہمارے ہاں کوئی کمی نہیں۔

۶..... حیرت انگیز امر یہ ہے کہ گزشتہ ستر برسوں کے دوران بھاری بھر کم بجٹ پوری ریاستی طاقت اور ہر طرح کے وسائل کے باوجود ملک میں کوئی ایک یونیورسٹی اور کوئی ایک ادارہ قائم نہیں کیا جاسکا جو دنیا کی 100 اعلیٰ اور معیاری یونیورسٹیوں کی فہرست میں جگہ پاسکے جب کہ دنیا کے ٹاپ کے 100 دینی اداروں میں سے کم از کم 80 دینی مدارس پاکستان میں ہوں گے۔ دنیا کے کسی پسماندہ اور دور افتادہ ملک کے غریب بچوں کے ذہن میں بھی پاکستان کی کسی یونیورسٹی سے تعلیم حاصل کرنے کا خیال نہیں جاگتا جب کہ پوری دنیا کے بچے دینی تعلیم کے لیے پاکستان کے دینی مدارس کی طرف دیکھتے ہیں، جب کہ پاکستان کے بچے لائینیں لگائے دوسرے ممالک کی یونیورسٹیوں اور جامعات کے سامنے داخلے کے مشکول پھیلانے کھڑے نظر آتے ہیں، ایسے میں حکومتی بجٹ سے چلنے والے اداروں کے معیار، نظام اور نصاب پر توجہ دینے کے بجائے دینی مدارس کو تختہ مشق بنانے کے منصوبے بنائے جاتے ہیں۔

۷..... اس وقت پاکستان کی یونیورسٹیاں، کالجز اور تعلیمی ادارے منشیات، خود کشیوں، لسانی، جھگڑوں، بے حیائی اور نہ جانے کن کن مسائل کے سونامی کی زد میں ہیں لیکن اس صورت حال سے ان اداروں کو بچانے کی بجائے بہت سے لوگوں کو دینی مدارس کی اصلاحات کی فکر کھائے جاتی ہے اور عصری اداروں کے جملہ مسائل کو قالین کے نیچے چھپانے

اور ان سے نظریں چرانے کی روٹ اپنائی جاتی ہے۔

۸..... دینی مدارس اصلاحات کے حوالے سے اس لیے بھی حساس ہیں کہ ہر دور میں دینی مدارس کے خلاف ہونے والی مہم جوئی کے اچھے اثرات نہیں پڑے۔ بعض حکومتی طالع آزماؤں کی نظر کرم نے چوٹی کے دینی مدارس کو آٹا مار قدیمہ میں بدل کر رکھ دیا۔ قریب کے زمانے میں پرویز مشرف نے موجودہ وزیراعظم کی طرح ابتداء میں بڑے شد و مد اور تسلسل سے مدارس اصلاحات کا نعرہ بلند کیا، لیکن اس تمام تر شور شرابے کے نتیجے میں مدارس اور مدارس اصلاحات کے نام پر اربوں ڈالرز کی بیرونی امداد ہڑپ کر لی گئی اور جاتے جاتے اس ملک کو صرف تین لوے لنگڑے ماڈل مدارس کا تحفہ دیا گیا، جنہیں بعد کے حکومتی ذمہ داران وفاق المدارس سے سنبھالنے کی پیش کش کر چکے ہیں۔

۹..... یکساں نصاب و نظام تعلیم کے زبانی، کلامی دعوؤں کے بجائے اس وقت جو سب سے اہم کام کرنے کی ضرورت ہے وہ اٹھارویں ترمیم کے نتیجے میں تعلیم کا صوبوں کے سپرد کردینے کا معاملہ ہے۔ اس وقت اگر وزیراعظم عمران خان اور موجودہ حکومت کسی قسم کی اصلاحات اور تبدیلی میں واقعتاً سنجیدہ ہیں اور وہ پورے ملک کو کسی ایک بیج پر لانا چاہتے ہیں تو اس کا آغاز اٹھارویں ترمیم اور اس کے نتیجے میں پیدا ہونے والی تفریق اور خلیج کے خاتے سے کرنا ہوگا، جس کے بارے میں ہمارا اندازہ ہے کہ حکومت یہ بھاری پتھر کبھی نہیں اٹھاپائے گی۔

۱۰..... جب یکساں نصاب و نظام کی بات چل ہی نکلی ہے تو پھر سب سے ضروری امر یہ ہے کہ حکمران سرکاری اسکولوں کو ایسا معیار دیں کہ لوگ اپنے بچوں کو ان اداروں سے تعلیم دلوانے پر آمادہ ہوں نہ یہ کہ سرکاری اسکولوں کی حالت دن بدن بگڑتی چلی جائے اور پرائیویٹ اسکولز مافیا کی تجوریاں بھرتی چلی جائیں اور ان کا کاروبار مزید چمکتا چلا جائے۔ المختصر یہ کہ اگر عمران خان اپنے دعوؤں میں سچے ہیں اور اپنے ارادوں میں سنجیدہ ہیں تو وہ پہلے مرحلے میں میٹرک تک ملک بھر کے تمام اداروں میں یکساں نصاب تعلیم رائج کریں، جس میں ایک مسلمان معاشرے کی جملہ ضروریات، بنیادی دینی اور قرآنی تعلیمات کا حقہ موجود ہوں اور دینی اعتبار سے ہمارے نظام تعلیم اور نصاب تعلیم میں جو کمزوریاں اور کوتاہیاں رہ گئی ہیں ان کی تلافی کا اہتمام کیا جائے، اسپیشلائزیشن کا مرحلہ اس کے بعد ہے، غیر حقیقی، غیر منطقی اور غیر سنجیدہ نعروں کے بجائے صحیح رخ پر، درست ترتیب سے، پوری سنجیدگی اور خلوص سے کام کرنے کی ضرورت ہے..... اگر کچھ کرنا مقصود ہے تو!..... اور اگر حالیہ میلے کا مقصد صرف دینی مدارس سے حریت و آزادی، دینی شناخت، مذہبی تعلق کا کسبل چرانا ہی مقصود ہے تو یہ خواب نہ اس سے قبل شرمندہ تعبیر ہو سکا اور نہ ہی آئندہ کبھی ایسا ہو پائے گا۔